

யாழ்ப்பாணப் பெண்களது சமூகமுன்னேற்றத்தில் அமெரிக்க மிஷனரின் வகிபாகம் - கல்விப்பணியை அடிப்படையாகக் கொண்ட ஓர் ஆய்வு

ஆய்வுச் சுருக்கம்

மதம் பரப்பும் நோக்குடன் இலங்கைக்கு வருகைதந்த அமெரிக்க மிஷனரியினர் யாழ்ப்பாணத்தில் தமது பணிகளை முன்னெடுத்துவந்த வேளையில் யாழ்ப்பாணப் பெண்கள் சமூகரீதியில் கல்வியறிவில்லாது பின்தங்கியிருந்ததை அவதானித்து அவர்களுக்கு கல்வியறிவை வழங்குவதில் கவனம் செலுத்தத்தொடங்கினர். இதன்பொருட்டு யாழ்ப்பாணத்தில் பல பாடசாலைகளையும், மகளிர் விடுதிப் பாடசாலைகளையும் நிறுவிப் பணியாற்றினர். இவற்றின் மூலமாக வழங்கப்பட்ட கல்வியால் பெண்கள் சமூகரீதியில் முன்னேற்றமடைவதற்கான வாய்ப்பைப் பெற்றுக்கொண்டனர். இவர்களது இத்தகைய கல்விப் பணிகளைத் தொடர்ந்தே பிற மிஷனரிகளும், சுதேசிகளும் இவ்விடயத்தில் கவனம் செலுத்தத் தொடங்கினர். இவர்கள் ஏனைய ஐரோப்பியர்களைப் போன்று மதத்தினைப் பரப்புவதனை அடிப்படையாகக் கொண்டிருந்தாலும் அவற்றில் சமூக நோக்கமும் தாராளமாகக் காணப்பட்டது. இப்பின்னணியில் யாழ்ப்பாணப் பெண்களது கல்வி மேலும் வளர்ச்சி பெறவும் சமூகரீதியில் முன்னேற்றம் பெறவும் காரணமாக இந்நிறுவனம் அமைந்தமை குறிப்பிடத்தக்கது. இவ்வகையில் யாழ்ப்பாணப் பெண்கள் சமூக முன்னேற்றம் பெறுவதற்கு காரணமான கல்விப் பணியை ஆரம்பித்தவர்கள் என்றவகையில் அமெரிக்க மிஷனரியினரது பங்களிப்பு குறிப்பிட்டுச் சொல்லும் வகையில் காணப்படுகின்றதெனலாம்.

யாழ்ப்பாணப் பெண்களின் கல்வியறிவு வளர்ச்சியடைவதற்கு ஆரம்பத்தை வழங்கியவர்கள் அமெரிக்கமிஷனரியினர் என்பதை வெளிப்படுத்துவதும், இவர்களது கல்விப் பணியானது மதநோக்கம் கருதியதெனினும் அதில் சமூகநோக்கமே மேலோங்கிக் காணப்பட்டதென்பதனைத் தெளிவுபடுத்துவதும் இவர்களது கல்விப்பணிகள் பற்றிய விபரங்களை பிற்காலச் சந்ததியினர் அறியும் நோக்கில் அவற்றினை ஆவணப்படுத்துவதுமே ஆய்வின் பிரதான நோக்கமாகும். வரலாற்று அணுகுமுறையினடிப்படையில் மேற்கொள்ளப்படுகின்ற இவ்ஆய்வில் முதலாம் தரத் தரவுகளாக அமெரிக்கமிஷனரியினரது குறிப்புக்கள், ஆண்டறிக்கைகள், உதயதாரகைப் பத்திரிகை தரும் தகவல்கள் போன்றன பயன்படுத்தப்பட்டுள்ளன. இரண்டாந்தரத் தரவுகளாக சம்பந்தப்பட்டவர்களுடனான நேர்காணல்கள், முதற் தரத் தரவுகளை அடிப்படையாக வைத்துப் பின்னாளில் எழுதப்பட்ட நூல்கள், ஆய்வுக்கட்டுரைகள், சஞ்சிகைகள், இணையத் தகவல்கள் போன்றன பயன்படுத்தப்பட்டுள்ளன.

யாழ்ப்பாணத்தரசர்களது காலத்திலிருந்து தொடர்ந்துவந்த போர்த்துக்கேயர், ஒல்லாந்தரது காலம் வரை பெண்கல்வியென்பது யாழ்ப்பாணத்தில் முன்னேற்ற மடையாததொரு நிலையிலேயே காணப்பட்டது. ஆனால் பின்வந்த ஆங்கிலேயராட்சியில் அமெரிக்கமிஷனரி அமைப்பு வழங்கிய கல்வியானது சமூகத்தில் யாழ்ப்பாணப் பெண்களது நிலையினை உயர்த்தியதென்பதில் இரு வேறுபட்ட கருத்துக்களுக்கு இடமில்லை.

திறவுச் சொற்கள்- பெண்கல்வி, விடுதிப்பாடசாலைகள், அமெரிக்கமிஷன், சமூகநோக்கு